

ሰንበት ዘዮሐንስ ዓ.ም.

መዝሙር: ዮሐንስ አኅድዐ (ዮውሃንስ መስከረ). ።

ንባብት: 1ቆሮ 1:17-25፣ ያዕ 2:1-14፣ ግ.ሐ. 18፣ 24-ፍ፣ ዮሐ 1:15-38።

ምስባክ: ሣህል ወርቅዕ ተራከባ፣ ጽድቅ ወሰላም ተሰዓማ፣ ርትዕሰ እምድር ሠረጸት። ምሕረትን ሓቅን ተራኸባ፣ ሓቅን ሰላምን ተሰዓማ፣ ሓቂ ካብ ምድሪ ኸትበቀል እያ” መዝ. 85:10-11።

መዝሙር: ”ዮሐንስ ዓው ኢሉ ነቶም ብጾቱ ከምዚ እናበለ መስከረ ካብ ላዕሊ ቃል አቦ ወረደ እሞ በቲ ግርማ መለኮት ማይ ዮርዳኖስን ተናወጸ፣ ኩሎም ሓይሊ ሰማያትን ምድርን ሰንበዱ፣ አብ ቢታንያ አብ ቤት ራባ አብ ስግር ዮርዳኖስ ዮሐንስ ንኢየሱስ ምስ ረአዮ እንሆ የዋኅ በግዕ እግዚአብሔር እናበለ ዓው ኢሉ ተዛረበ፣ ኢየሱስ ንዮሐንስ ማይ መታን ክቕደስ ብማይ አጥመቕኒ በሎ፣ አብ ሩባ ዮርዳኖስ ብምልክት ሰማይ ገሩ ዮሐንስ ንኢየሱስ አጠመቐ ድሕሪኡ ንሱ ተጠሚቐ፣ ንህዝቢ ሰንበት አኸብሩ ጽድቂ ግበሩ እናበለ አምሂርዎም”።

ቀዳመይ ሰንበት ሓዲስ ዓመት ሰንበት ዘዮውሐንስ ተባሂሉ ይፍለጥ። ቅ. ዮሐንስ መጥምቕ ብሄሮዱስ ናይ ዝሞቶሉ ብምዝካር ኢና ሓዲስ ዓመትና እንጅምሮ እዚ ኸአ ፍሉይ ትርጉም አልእ፣ ጎርጎሮሳዊ ባኅረ ሓሳብ ዝኸተሉ ማርያም አደ አምላኽ ብዝብል ዓመቶም ምስ ማርያም ይጀምርዎ። ዓመትና ንመስዋዕቲ ዮሐንስ ብምዝካር ንጅምሮ ንዮሐንስ ዝቐተለ ሄሮድ አንጢፓ ሓደ ካብቶም ደቂ ሄሮዱስ ዓቢ እዩ። ሔምኡ ወይ ቀዳመይቲ ሰበይቱ ካብ ንግስነት ዓረብ ካብ ናባታውያን እያ ነራ። ሄሮዱስ አንጢፓን ንቀዳመይቲ ሰበይቲ ፈቱሒ ንሄሮድያዳ መጀመርያ ብመውሰዕ አኪብዋ አብ ዝሙት ይነብር ነሩ ድሓር ክልቲአም ቀዳማይ መርዕአም ፈቲሖም ተመርዓዕዮም ነሮም። ኃጢአት ክትገብር ከሎኻ ናቱ ሳዕብን ከአ ኩሉ ጊዜ አሎ። ናባታውያን ንቀዳመይቲ ሰበይቱ ሓዲጉ (ጓሎም) ንኻልእ ስለ ዝአከበ ብ39 ዓ.ም. ውግእ ገጢሞም ንሄሮዱስ አብ ስደት ከምዝኸይድ ገሮም።

ብዘይፍርሒ ንድለት አምላኽ ነጊርካ ምኽአል።

ዮሐንስ ከም ኩሎም ቅድሚኡ ዝነበሩ ነብያት አሰር ብምኽታል ንሄሮዱስ በቲ ዝገበሮ አግሂዱ ብዘይፍርሒ “ሰይቲ ኃውካ ንአኻ ኸትከውን አይግብአካን” ኢሉ ነጊርዎ። ሄሮድያዳ በዚ ተቐይማ ንዮሐንስ ከምዝቐተለ ገራ። ዮሐንስ ንሄሮዱስ አብ ቃል ኪዳን እምነት ከምዘድሊ አግሂዱ ተዛራብዎ። ብርግጽ ስብከት ዮሐንስ ብሄሮዱስን ሄሮድያዳን ተቐበልነት አይረኸበን ከም ኩሎም ነብያት ዕጫ ዮሐንስ ንሓቂ ምንጋር እዩ ከምቲ ህዝበ እስራኤል ንገለ ነብያት ምስማዕ አብዮም አብ ድላዮም ዝጸንዑ ዝነበሩ እሞ ንኪዳን አምላኽ ዝጠልሙ ዝነበሩ ዮሐንስ ከአ ከምኡ እዩ ገጢሞም (ኤር 1:17-19) ክንርኢ ንኸእል። እስራኤላውያን ብኤርምያስ ገሩ ኩሉ ነጊርዎም ከብቕዕ አይተቐበልዎን በዚ ምኽንያት ከአ አብ ኢድ ባቢሎናውያን ወደቁ። ብኤርምያስ ክንስሑ እሞ አብቲ ምስ አምላኽ ዝአተውዎ ኪዳን ክምለሱ ተነጊሮም ግን ምስማዕ አብዮም። ነብያት ከምኡ ሓዋርያት አብ ኩሉ ዕዉታት ክኾኑ አይኮኑን ተሓርዮም፣ ሕርዮቶም ቃል አምላኽ ይቀበልዎም አይቀበልዎም ከስምዑ እዩ። ዮሐንስ ስብከቱ ተቐባልነት አይረኸበን ግን ነቲ ጸዋዕትኡ ፈጺሙ እዩ፣ ሄሮዱስ ይቀበሎ አይቀበሎ አይ ኮነን ተልኮኑ ንመገዲ አምላኽን ንሓቅን ምንጋር እዩ ጸዋዕትኡ። ዮሐንስ ነቶም ናይ ዘመኑ ነጋውስ ሄሮዱስን ሄሮድያዳን አብ መገዲ

አምላክ ክምለሱ ስለ ዝነገረ ከምቲ ንክርስቶስ ብልደቱ ዝቐደሞ ብሞቱ ከአ ቀዲምዎ ከመይ ንሱ ፊተውራሪ እዩ።

ስለምንታይ እዩ ሄሮዱስ ንዮሓንስ ዝፈርሖ ዝነበረ እንተብልና ማርቆስ ወንጌላዊ ከም ዝነገረና “ምኽንያቱ ሄሮዱስ ንዮሓንስ ጻድቕን ቅዱስን ሰብ ምዃኑ ፈሊጡ ይፈርሆን ክፋእ ነገር ከይበጽሖ ይሕልዎ ነበረ” (ማር 6:20) ዝብል ነንብብ። ዮሓንስ ሰባት ኣብ ሕይወቱ ፍርታት አምላክ ዝሓዘ ምዃኑ ንሓቂ ከምዝነግር ይፈልጡ ነሮም። ናይ አምላክ ሰብ ምዃኑ ኩሎም ዝብልዎ እዩ። ሄሮዱስ ወላ ዮሓንስ ጻድቅ ምዃኑ ይፍለጥ እምበር ድለቱ ክገብር ወሲኑ ሕይወቱ ክቕይር አይደለዩን። ብዘይ ሓደ ሓቂ ንሰባይቱ ከሓጉስ አእሲርዎን አቕቲልዎን። ንሄሮዱስ ምስ ዮሓንስ ከነወዳድሮ እንከሎና ንሱ ናይ ንጉሥ መዓርግ ዝነበሮ እዩ ግን ዝኾነ ሓቀኛ ስልጣን አይነበሮን። ሓንቲ ክገብር ዘይብሉ ብዘረባ ሰባይቱን ብትዕቢትን ተመሊኹ ከምኡ ናይ ሰባት ዓይኒ ፈሪሖ ንዮሓንስ ዘቐተለ ኣብ ናይ ሓሶት ሕይወት ዝነበር እዩ ነሩ።

ዮሓንስ ብኻልእ ክንርእዮ ከሎና ዝኾነ ኣብ ስልጣን ወይ መዓርግ ዘብጽሕ ነገር አይነበሮን። ኣብ አምላክ ምሉእ እምነት ገሩ ሕይወቱ ዝመርሕ ጻድቕ እዩ ነሩ። ንሓሳዊ ክብሪ ዓለም ዝመነነ ክዳኑ ቆርቦት ኣብ በረኻ ዝነበር እምበር ኣብ ኣብያተ ነጋውስ ዝኸደን ልብሲ ዘይነበሮ ሰብ እዩ ነሩ። ሄሮዱስ ወላ እኳ ኣብ ሰውነት ዮሓንስ ውርደት ሞት የውርድ እምበር ኣብ ልቢ ዮሓንስ ሓንቲ ኸገብር አይክእልን ነሩ። ንሕልና ዮሓንስ ክትንክፍ ዝኸእል አይነበረን።

ጸዋዕታኻ አለሊኻ ምኽኣል፡

ዮሓንስ ኣብቲ አምላክ ዝደልዮ ጽን ይብል ነሩ እምበር ኣብ ካልእ ነገራት አየድህብን ነሩ ንሓቂ ንድለት አምላክ ክነግር ግን ወላ ሓንቲ መዓልቲ ሰጋእ ኢሉ አይፈልጥን እዚ እዩ ኣብ ናይ ነፍሲ ወከፍ ሕይወት ሰብ ክርአ ዘድሊ። ንአምላክ ልዕሊ ኩሉ ሰሪዕካ ምኽኣል። ዓይኒ ሰብ ፈሪሕካ ንሓቂ ምድፋን ወይ ሱቕ ምባል ደቂ አምላክ አይገብረናን። ከም ዮሓንስ ኣብ ኩሉ ንድለት አምላክ ቀዳምነት ሂብና ክንመርሕ ሎሚ አምላክ ይሓተና አሎ።

ኣብ ሕይወትና አምላክ ንፍሉይ ነገር ካባና ዝሓቶ ነገር አሎ ስለዚ አለሊና ክንክእል አሎና። ብአይ ኣቢሉ ንሰባት ክብሎ ዝደሊ ነገር አለዎ ስለዚ ከም ዮሓንስ ክልኣኹ ፍቓደኛ ክኸውን አሎኒ። ብፍላይ ሓዲስ ዓመት ክንጅምር እንከሎና ኣብዚ ዓመት መልእኽታት አምላክ ክነግር ማለት ከም ዮሓንስ ንሰባት ኣብ አምላክ ዝመለሱሉ ነገራት ክደልዩ ክነግርም ንሱሓን ሕድገት ኃጢአትን ክልተ ዘይፈላለያ ነገራት ምልክት ኣብ አምላክ ምምላስና ምዃንን ንሰባት ክነግር ዝቕበሎ ዓመታዊ መልእኽቲ ምዃኑ ክፈልጥ አሎኒ። ስለዚ ንጌጋ ንኸፍኣት ኣብ ጎኒ ሓዲግና ንአምላክ ዝበቅዕ ሕይወት ንልበስ።

ኹልና ኣብ ዝጭርሕ ድምጺ ክንልወጥ አሎና፡

ቅ. ዮሓንስ ኣብ በረኻ ይጭርሕ ከም ዝነበረ ሰባት ከአ ኣብኡ መጺኦም አምላክ ካብኦም ዝደልዮ ክነግርም ይሓትዎ ከም ዝነበሩ ወንጌል ይነገረና። ንሱ ዝሰብኮ ዝነበረ ልቢ ሰባት ይቕይር ነሩ ምኽንያቱ ኣብኡ ሓቅን ጽድቅን ይርእዩ ነሮም እዚ እዩ ናይ ሓደ ክርስትያን ሕይወት ክኸውን ዘለዎ። ድምጽና ቃል መልእኽቲ አምላክ ዝሓዘ ክኸውን እንከሎ ሰባት ክቕየሩ ክመጽኡና እዮም ክሰምዑና ክደልዩ እዮም። ካባና ዝድለ ካልእ ድምጺ ከይነስምዖም ክንጥንቀቕ አሎና ልቢ ሰባት ብቐሊል ዝሰለብ እዩ እሞ ክንትንቀቅ አሎና።

ቅ. አጎስጢኖስ አብ ሓደ ካብ ስብከቱ ንዮሐንስ ሓደ ካህን ክገብሮ ዝግብኦ ዝነግር እዩ ይብል (Sermon 293:1-3)። ዮሐንስ ወንጌላዊ ንኢየሱስ ክገልጽ እንከሎ “ቃል” ይብሎ ዮሐንስ መጥምቕ ቅድሚ ቃል ዘሎ ድምጺ እዩ። ናይ ሓደ ካህን ከምኡ ናይ ሓደ ምእመን ተራ ከም ዮሐንስ ድምጺ ንቃል ምኳን እዩ። ብድምጺ ክብሉ ቃል ኣብ ልቢ ሰማዒኡ ይኣቱ ግን ብዘይ ዝዛረብ ካህን/ምእመን እቲ ቃል ኣይስምዓን ኣይፍለጥን እውን ዝዛረብ ክህሉ ኣለዎ። ድምጺ መንጎኛ እዩ ቃል ኣብ ልቢ ካልኣት ክኣቱ ዝሕግዝ ብዘይብኡ ሓንቲ የለን።

ርእሰ ሊቃነ ጳጳሳት በነዲክቶስ XVI ቅድሚ ጳጳስ ምዃናም ኣብ ስብከት ቅ. አጎስጢኖስ ከስተንትኑ ከለዉ ኣብ “Pilgrim Fellowship of Faith: The Church as Communion P.164) ከምዚ ይብሉ “ተልእኮ ካህን ቅልል ብዝበለ ኣገላልጻ ድምጺ ናይ ቃል ኮንካ ምኽኣል እዩ” “ንሱ ክዓቢ ኣነ ክንእስ ኣሎኒ” ድምጺ ሰርሖ ነቲ ቃል ምትሕልላፍ ጥራሕ እዩ ቍምነገሩ. . . ኣብዚ መሰረት ገርና ባህርን ትሕትናን ክህነታዊ ኣገልግሎት ብንጹር ክንርእዮ ንክእል። ካህን ከም ዮሐንስ መጥምቕ ፊተውራሪ ኣገልጋሊ ቃል እዩ። ንሱ ኣይኮነን ዘገድስ እንታይ ድኣ እቲ ካልእ እቲ ንሱ ብዛዕብኡ ዝዛረቦ (ክርስቶስ) እዩ ዘገድስ።

ኣብዚ ዘሎናዮ ዘመን ብዙሓት ክርስትያን ከም ዮሐንስ ዕጫ ዝበጽሑም ንሓቂ ስለ ዝመስከሩ ኣብ ኣብያተ ሞቅሕ ገለ ኸኣ ዝሞቱ ኣለዉ። መዓልቲ መዓልቲ ከምቲ ዮሐንስ ዝመረጸ ዝመርጹ ኣለዉ እዚ ኸኣ ኣብ ኣምላኽምን እምነቶምን ጸኒዖም ንሞት ብድፍረት ይቕበልዎ። ከም ክርስትያን ነቶም ኣብ ከምዚ ከቢድ ኩነት ዝርከቡ ክንጽልየሎም ይግባእ ብዝያዳ ኸኣ ካብ ሕይወቶም ክንምሃር ይግባእ።

ኣብ ዘሎናዮ ሃገር ምናልባት ብሰንኪ እምነትና ስደት ወይ ማእሰርቲ ወይ እውን ሞት ኣይንፈርሕን ንኸውን እንተ ኾነ ዘሎናዮ ሃገርን ባህልን ምዕባሌን ዘምጽኦ ዘሎ ጸረ እምነት ነገራት ክንርኢ ክንክእል ኣሎና። ንእምነትና ኣብ ዋጋ ዕዳጋ ክነውርድ ኣብዘይተደለ ጥፍኣት ክንወድቕ ዝፈታተን ኩሉ ጊዜ ኣብ ቅድመና ኣሎ። ጸገም እምነት ብዝያዳ ኣብቶም ሰላም ዘልኦም ኣብቶም ምዕባላት እዩ ዘሎ እምበር ኣብቶም ስደትን ሞትን ማእሰርትን ዘልኦ ዓለምስ ዝያዳ ጽንዓትን እምነትን እዩ ዘሎ።

ሎሚ ነፍስወከፍና ኣብ ቅድመና ምርጫ ኣሎና መገዲ ሄሮዱስ ወይ መገዲ ዮሐንስ ክንመርጽ። ብርግጽ መገዲ ዮሐንስ ኢና እንምነ ግን ከቢድ መገዲ ግን ከኣ ዓወት ቅሳነት ሰላም ዘልኦ መገዲ እዩ። ግዝያዊ ምቕት ኣሸኒፍና ንእምነትና ንሓቂ ንምስክርነት ኣምላኽ ኣብ ዕዳጋ ኣይነውርድ።

ሰብ ኣብ ቅድስናን ዓወትን ዝበጽሖ ልዕሊ ኹሉ ንኣምላኽ ሰሪዑ እንተ ኸኣለ ጥራሕ እዩ። ንግሆ ንግሆ ክንትንስእ ከሎና ንቦታ ኣምላኽ ብኻልእ ከይንትክኦ መብጽዓና ክነሓድስ ኣሎና። ሎሚ ኣብ ልቦይ መን ኣሎ ኢልና ክንሓትት ኣሎና። ቅዱሳን ኩሎም ይሸገሩ ይፍተኑ ኣይነበሩን ማለት ኣይኮነን ዘዓወቶም ንኹሉ ብጽንዓት ሓልዮም ኣብ ኣምላኽ ጽኑዕ እምነት ስለ ዝገበሩ ነቲ ካብኦም ዝድለ ዝለፈጸሙ ኣብ ዓወት በጺሑም። ንሕና ኣሰሮም ስዒብና እንተ ኸኣልና ንኹሉ ፈተናን ጸገምን ሓሊፍና ክንዕወት ኢና።

ንሰባት ኣብ ኢየሱስ ኣብጺሕካ ምኽኣል:

ቅ. ዮሐንስ ነቶም ዝኸተልዎ ዝነበሩን ነቶም ከም ዓቢ ነብይን መምህርን ዝፈልጥም ንኢየሱስ ምስ ረኣዮ እንሆ የዋህ በግዕ እግዚአንሔር እናበለ ኣብኡ ከም ዝሰገሩ ገሩ። ተልእኮኡ ናብ ኢየሱስ ዘብጽሕ ምዃኑ ኣጸቢቐኑ ይፈልጥ ነሩ። ንሕና እውን ተልእኮና ንሰባት ኣብ ኣምላኽ ምብጻሕ እዩ። ኣብ ናትና ድለት ወይ ኣብ ናትና ነገር ጥራሕ ዓጊትና ንነብር እንተ ኾና መገድና ስሒትና

አሎና፣ ስለዚህ ንሰባት አብ መን እየ ዘብጽሖም አብ አምላኽዶ ወይስ አብ ካልእ ኢልና ንርእስና ንሕተት፣ አብዚ ሓዲስ ዓመት አብ እንጅምረሉ እዋን እምብኣር ንሰባት አብ ክርስቶስ ከቕርብ ንካልኣት ከየጋጊ ክትንቀቕ አሎኒ እናበልና ዓመትና ብመብጽዓ ንጀምሮ።

ሓዲስ ዓመት ንብዙሕ ነገር ብሓዲስ መንፈስን ርድኢትን ክንጅምሮ ከምዘሎና የዘኻኻረና። ንአረጊት ሕይወተይ ከመይ ገረ እየ ክልውጦ ኢልና ምስ ነፍስና ክንዛረብ አሎና። ዓመት ቆጶርና ጥራሕ ከይንህሉ ምስትውዓል የድልየና። አምላኽ ነዚ ሓዲስ ዓመት ከጀምረና እንከሎ ካባና ዝደልዮ ነገር አሎ ንሱ ኽኣ ሕይወትና አብ ምድኃን ክንተሓባበሮ ይደሊ አሎ። እገለ ወደይ እገሊት ጓለይ ድሕነትካ/ኪ የገድስኒ እዩ ስለዚ መገዲ ሰማይ ክትሕዙ ብሓቂ ክትነብሩ እደሊ አሎኹ ይብለና አሎ። መስቀል ዝኸበደና አብኡ ንመለስ እሞ መስቀለይ ክጸውር ሓይሊ አበኒ ንበሎ መስቀል ቀይረለይ አይኹን ጸሎትና።

ንዝሓለፈ ኃጢአት አብ ጉሓፍ ንስሓ ደርቢና ብሓዲስ መንፈስን ቅድስናን ዓመትና ንጀምሮ ዝርተረፈ አምላኽ ክምልኣልና እዩ ሓንትስ ምሉእ ድለትን ሃረርታን ይሃልወና።

ዓመት ሰላምን ራህዋን ይግበረልና።

አባ ንጉሠ ፍሥሓ